



الوحدة الارتيرية للتغيير الديمقراطي Eritrean Unity for Democratic Change

ጉዳይ ሰላም ኤርትራን ኢትዮጵያን

መንዩ ንሰላም ዝጸልእ?

ደጊም ደሃይ ሰላምን ወረ ሰላምን ኣብ ኢትዮጵያን ኤርትራን ይቃላሕ ኣሎ። ብዘይካቶም ናይ ኩናት መሳርሒ እናሰርሑ ዝሸጡን እቶም ካብ ዕግርግር ዝርብሑን እንተዘይኮይኑ እቶም ካለኦት ኩሎም ወይ ዳርጋ ኩሎም ህዝብታት ብሰላም ስለ ዝርብሑ ሰላም ዝጸልእ የለን ክበሃል ይከኣል። ህዝቢ ኤርትራን ኢትዮጵያን ከኣ ካብ ሱላታት ጀሚርካ ክሳብ ሕጂ ኣብ ሕድሕድም ዝተካየደ ንልዕሊ ፍርቂ ዘመን ዝወደአ ኩናት፡ ካብቲ ክኸፍልዎ ዝግባእ ንላዕሊ ስለ ዝኸፈሉ እሞ ናይ ኩናት ሳዕቤን ኣጸቢቐም ስለ ዝፈልጡ፡ ብኡ ደረጃ ንሰላም ኣዝዮም ዝናፍቑ ኣህዛብ ምዃኖም ዘጠራጥር የብሉን። እዚ ኣብ ዝሓለፈ ውሑዳት ሰሙናት ኣብ ኢትዮጵያን ኣብ ኤርትራን ዝተራእየ ባህታን ፈገግታን ካብኡ ሓሊፉ እውን ሳዕሲዒትን ዳንኬራን መግለጺ ናይቲ ኣብ ውሽጡ ተደጉሉ ዝጸንሐ ባህጊ ሰላምን ምሕዝነትን እዩ። እሞ ድሕሪ እዚ ኩሉ ጸገምን ሕድሕድ ምፍልላይን ንኸልቲኡ ኣህዛብ እንተወሓደ ደሃይ ሰላም ስለ ዝረኽብና ዮሃና እንቋዕ እዚ ኣርኣየና ክንበል ንደሊ።

ኣብ ዶብ ሱዳንን ጅቡቲን የመንን ኢትዮጵያን ዝፈሰሰ ደም ሕጂ ብህግደፍ እንተተረሰዐ፡ ኣብ ልብታት እቲ ኩሉ ዝኸፈሉ ውጹዳት ኣህዛብ ግን ዘለኣለማዊ ሓወልቲ ስወኣት ኮይኑ ክነበር እዩ። እዚ ሕጂ ደስ ኢሉና እንገራን ንካፈሎን ዘለና ናይ ኣንቋዕ ሓጎስና ዜማታት ቀጻልነት ክህልዎ ናይ ኩሉ ደላይ ፍትሒ ድሌትን ዕማምን ክኸውን ዝግባእ እዩ። ይኹን እምበር ውሽጥኻ ሰላም ዘይዓሰሎ ንኻለኣት ከተካፍሎ ትክእል ሰላም የለን። ናውቲ ከብድኻ ብሕማም እናማሰነ ገጽካ ክበርህ ኣይክእልን እዩ። እንተኸኢሉውን ንይምሰል ጥራሕዮ። ምስ ኣሕዋትና ኢትዮጵያውያን ሰላም ክንበል ከለና ከኣ ብዓንተብኡውን ባእስና ስለ ዘይተዋሕጠልና እዩ። ናብ ባእሲ ዘብጸሕ ፍትሓዊ ሕቶ ኔሩና ኣንተዝኸውን ክሳብ ሕጂ መንእሰይና ክሰደድሲ ይትረፍ ካብ ስደት ተመሊሱ እውን ኩናት ምቕጻል። ድሕሪ ነጻነት ግን እንተኸፍኦ ዘቋቋም እምበር ዘቃትል ኣይነበረናን። እዚ ኩሉ ሓሊፉ ንኹሉ ብዝገረሞ ቅልጣፊ ዕርቅን ሰላምን ይነፍስ ኣሎ። ክንደይ እኳ ግርም። እንተኾነ ዶምበር ንሶም እዞም ኣብ መድረኽ (stage) ወጺኦም ዝተሓቆቆሩ እዮም ዋናታቱ? ካለኣት ዋናታት እንተልዮም ድማ እዛ ዕርቂ ውድእ ኣቢሎም ነዚ ናትና (ኢሰያስ) ዋላ ኣብቲ ዝጸበቐ ደሴት ከይዱ ብሰላም ክነበር እንተዝወስዱልና መን ምሃበና? ካብኡ ተረፈ ኣበይ ደኣ ተዓቢጡ ኔሩ እዚ ኩሉ ሕድሕድ ውዳሰታት ኢልካ እንተሓቲትካ ግን ብብወገኖም እቲ ሓደ ነቲ ካልእ ዝኸሰሰ ወይውን ንሳልሳይ ኣካል ኣሕሊፎም ክህቡ እምበር ሓላፍነት ወሲዶም ንህዝቢ ክኸሕስ ዝኸእል ይቐጥቦ ክህቡ ኢልካ ዝሕሰብ ኣይኮነን። ካሕሳና ዝመጽእ ናይ ሓቢርካን ተፋቂርካን ናብራ እዩም ካብዞም ውዲሎም ሓዲሮም ዝሓልፉ ክልተ መንግስታት ንላዕሊ ድሌት ናይቲ ኩሉ ኣደራሕ ዝረከበ ክልቲኡ ህዝብታት ስለ ዝኾነ ንድሕሪት ከይምለስ ውሕስ ክኾኑ ዝኸእሉ ህዝብታት ክልቲኡ ሃገራት ጥራሕዮም።

ዘላቂ ሰላም

ሰላም እሞ እቲ ዘላቂ ሰላም ካብ ውሽጥኻ እዩ ዝነቅል። እቲ ክትመስል ኢልካ ወይ ብገለ ኩነታት ተገዲድካ ትኣትዎ ሰላም ዘላቂነት የብሉን። ጽቡቕ ቃላት ስለ ዝተደርደረ እውን ዘላቂ ሰላም ከምጽእ

ዝኸእል ኣይኮነን። ከመይሲ፡ “ዶብ ናብ ትርጉም ዘይብሉ ደረጃ ከነውርዶ ኢና” ዝብል ኣዘራርባ ቅድሚ ዕስራን ሓሙሽተን ዓመታት ካብ ፕረሲዳንት ኢሰያስ ኣፈወርቂ ኣብ ጽንብል ሃገራዊ ነጻነት ኤርትራ እውን ሰሚዕናዮ ኢና። እቲ ሸው ነጎድጓድ ጣቕሚት ዝረኸበ መደረ ግን ቀለሙ ከይነቐጸ እቲ ትርጉም ናብ ዘይብሉ ደረጃ ከነብጽሖ ኢና ዝተባህለ ዶብ ደማዊ ትርጉም ክህልዎ ተጌሩ እዩ። ጠንቁ ከኣ ባዕሉ እቲ ጻሕታሪ ኩናት ዝኾነ ኢሰያስ ኣፈወርቂ እዩ።

ክሰርቀኒ ዝረኣኸዎስ ከመልሰላይ ነይሓምኖ ዝበሃል ምስላ ኣቦታት ኣሎ። ኢሰያስ ኣፈወርቂ ናይዚ ኩሉ ኣብ ህዝብና ዝወረደ ኣበሳ ቀንዲ ተሓታቲ ኣናሃለወ ሕጂ ከም ደላይን ናፋቂ ሰላምን ኮይኑ ክቐርብ ከሎ ንገርህኛታት ከደናግር ይኸእል ይኸውን። እቲ ሓቂ ግን እቲ ኣብ ኣብ ዕለት 8/7/18 ንዶ/ኣቢይ ኣሕመድ ኣብ ቤተ መንግስቲ ኤርትራ ኣብ ዝገበረሉ እንግዶት ዝገበሮ ሓጺር መደረ እዩ። ፕረሲዳንት ኢሰያስ ከምዚ ይብል- “ህዝቢ ኤርትራ ኣብ ልቡ ዝጸንሐ ናይ ብሓቂ ድሌቱን ስምዒቱን ብፍኑው መንገዲ ክገልጽ ምኽኣሉ መሰሉ ረኺቡ። መሰሉ ስለ ዝረኸበ እንቋዕ ሓጎሰካ እብሎ” እዩ ዝበለ። ህዝቢ ኤርትራ ስምዒቱ ንከይገልጽ ክሳብ ክንደይ ተሓሪሙ ከምዝነበረ ምእማኑ ዓቢ ነገር እዩ። ህዝብና ስምዒቱ ንከይገልጽ ኢሰያስ ባዕሉ ከልኪሉ ስለ ዝነበረ ይቕሬታ ክሓትት እዩ ምባል ግን ዝሕሰብ ኣይኮነን።

እሞ እቲ ዘላቂ ሰላም ደኣ ብኸመይ እዩ ዝረጋገጽ እንተኢልና ክልተ መራሕቲ ኢድ ስለ ዝተጨባበጡ ጥራሕ ዝረጋገጽ ኣይኮነን። ኣብ ደባት ናይ ክልቲኡ ሃገራት መራሕቲ ክልቲኡ ሃገራት ብዝፈጠርዎ ምስሕሓብ ንዕስራ ዓመታት ተፈላልዩ ጸኒሑ እዩ። ኣደዳ ኩናትን ሳዕቤናቱን ከኣ ብቐንዱ እቶም ኣብ ዶብ ናይ ክልቲኡ ሃገራት ዘለዉ ህዝብታትና እዮም። ሕጂ መዝሙር ሰላም ኣብ ዝዝመረሉ እዋን ድማ ገና ሻቕሎቶም ዘይተመለሰሎም ኣህዛብ ንሳቶም እቶም ኣብ ዶብ ዘለዉ ህዝብታትና እዮም። እቲ ካብቲ ናይ ኩናት ከባቢ ርሒቐ ዘሎ ህዝብታትና ብሓጎስ ክሰዕስዕ ከሎ እቶም ኣብ ዶብ ዘለዉ ህዝብታትና ግን ኤርትራውያን እናሃለና ከመይ ናብ ኢትዮጵያ ንኸይድ? ኢትዮጵያውያን እናሃለና ከመይ ናብ ኤርትራ ንኸይድ? ዝብል ስግኣቶምን ዘይቅሳነቶምን ገና ዘይተፈትሐ ጉዳይ እዩ። ገለ ኣካላት ነዚ ከቢድ ጉዳይ ከነኣእሱ ከለዉ “ገለ ቁርጽራጽ ቦታታት ናብዝን ናብትን ዝኸደ ኣሎ” ክብሉ ይስምዑ እዮም። ይኹን እምበር ህዝብታት ናይ ክልቲኡ ሃገራት ብፍላይ ድማ እቲ ኣብ ከባቢ ዶብ ዘሎ ሕብረተሰብ መነባብሮኡ ምስ መሬት ዝተኣሳሰረ እዩ። ገባር ካብ መሬቱ ምፍንቓል ማለት ከኣ ዓሳ ካብ ባሕሪ ኣውጺእካ ከም ምድርባይ ክቐጸር ይከኣል እዩ። ልዕሊ ኩሉ ግን ድሌትን ስምዒትን መንነትን እቲ ኣብ ልዕሊ መሬት ዘሎ ህዝብታት ናይ ክልቲኡ ሃገራት ኣብ ግምት ዘእተወ ፍታሕ እንተዘይተፈጠሩ እቲ ሰላም ብተጽዕኖ ዝመጽእ ጸጸኒሑ ከኣ ውልዕ ጥፍእ ዝብል ህውከት ዝፈጥር ክኸውን ይኸእል እዩ። ንሕና ግን ዝሓለፈ ህውከት ይኣክለና። ደጊም ዓቕምታትና ደሚርና ንቕድሚት ንምርሻሉ ህዝቢ ማእከል ዝገበረ ፍታሕ ይገበረልና በሃልቲ ኢና።

ጽልእን ቅርሕንትን ሒዝካ ንደመር!

ኣብ መንጎ ኤርትራን ኢትዮጵያን ሰላም ክሰፍን እንተኮይኑ ነቲ ሓደ እናጸረፍካ ነቲ ካልእ እናሓቆፍካ ኣይመጽእን። ንህግደፍ ዝጸላኣና እንተጸላእና ኣብዚ ዘለናዮ እዋን ንህግደፍ ኣግሊልካ ዝግበር ሰላም የለን። ሕማቕ ኣጋጣሚ ኮይኑ ሕጂ በትሪ ስልጣን ሒዙ ዘሎ ንሱ ስለ ዝኾነ ንዕኡ ሰጊርካ ዝመጽእ ዕርቂ የለን። ወይ ምስኡ ወይ ኣብ ልዕሊ መቐብሩ እዩ!! ኣብ ኢትዮጵያ እውን እንተኾነ ኣካል ኣምሳል ጥራሕ ዘይኮነስ ዓንዲ ሕቕ ናይቲ ኣብ ስልጣን ዘሎ ኢህወደግ - ህወሓት ስለ ዝኾነ (ወይ ኮይኑ ስለ ዝጸንሐ) ንህወሓት እናኣናሸኻ ወይ ካብ ጸወታ ወጸኢ ጌርካ ክመጽእ ዝኸእል ሰላም የለን። ህወሓት ጌጋታት ዘይብሉ ብጹእ ውድብ ኣይኮነን። እንተኾነ ግን ንሱ “ተጋረና /ተጣላቂና/ ጸኒሕና” ኢሉ ኣብ ቅድሚ ህዝቡ ንስሓ ይኣቱ ኣሎ። ምስ ህዝቡ መሊኡ ምስ ተዓረቐ ድማ ዕዮ ገዝኡ ወዲኡ ምስ ህዝቢ ኤርትራ ዝጸንሐ ጸገም ክፈትሕ ግዜ ዝወስደሉ ኣይኮነን። ኣብ ሃገርና ኤርትራ ግን

“ተጠላቂና ጸኒሕና” እንተኢልካ ዕጫኻ - ዕጫ ክቡር ተቃላሳይ ሃይለ ድሩዕ እዩ ዝኸውን። ኢሰያስ ግን ከይተጠላቂዩ ዝጸንሐ ብጹእ መራሒ ክመስል “ሳላ ዘይሕለል ትዕግስትናን ጽንዓትናን እዚ ሰላም ረኺብናዩ” እናበለ ይዝምር ኣሎ። ኢሰያስ ዕዮ ገዝኡ ክገብር ጸኒሕ እንተኸይኑ ንህዝቢ ኤርትራ እቲ ዝነበሮ ክስእንን ዘይነበሮ ከይረከብን ኮይኑ ኣብ ድኽነትን ዓጸቦን ማዕረ ክንከውን ስለ ዝገበረ ጥራሕዩ።

ሕጂውን ይቐረ ይፍታሕ ተባሂሉ መገዲ ፍቕርን ስኒትን ክጅመር እንተኮይኑ ብቐዳምነት ምስቲ ብቐጥታ እንዛመዶ ህዝቢ ትግራይን ውድቡ ህወሓትን እምበር ኣብ ትግራይ ናይ ጽልእን ቅርሕንትን ደሴት ፈጠርካ ንዕኡ ዘለልካ ዝፍጠር ፍቕርን ምድማርን ዘላቕነት የብሉን። ህዝቢ ትግራይ ምስ መሪሕ ውድቡ ህወሓት ኣብ ሳሕል ጸረ ናይ ሓባር ጸላኢና ደርጊ ተዋጊኡ ደሙ ኣፍሲሱ ምሳና ምስ ኤርትራውያን ኣብ ሓደ ጉድጓድ ዝተቐበረ ንሱዩ። ህዝቢ ኤርትራ ምስ ውድቡ ህዝባዊ ግንባር ክሳብ ኣዲስ ኣበባ ከይዱ ጸረ ናይ ሓባር ጸላኢና ደሙ ዘፍሰሰ ምስ ወያነ ኣብ ሓደ ጉድጓድ ዝተቐበረን ናይ ትማሊ ታሪኽ እዩ። እዚ ኣብ ናይ ትማሊ ናይ ምድማር መዓልቲ ሓጺር መደረ ኢሰያስ “ዶ/ ኣቢይ ዝወሰዶ ሕርያ ቀሊል ሕርያ ኣይኮነን” ምባሉ፡ ዶ/ ኣቢይ ካብ ንወያነ - ንህግደፍ ሓርዮ ማለቱ እንተኮይኑ ሰራም ናይ ምክፍፋል ዘረባዩ። ዶ/ ኣቢይ እውን ንደመር እናበለ ኣብ ናይ ኣውራጃቕካ ምሕላፍ ጸወታ ህግደፍ እንተዘይኣተወ ይሓይሽ። ዝበደሉ ኣባላት መሪሕነት ህወሓት እንተልዩም ምስቲ ዝበዘሕ ህዝቢ ኢትዮጵያ ከየባኣስካ ከይወዓሉ ከይሓደሩ ኣብ ሕጊ ክቐርቡ እዩ ዝግባእ። እዚ ግን ዕዮ ገዝኡም ዩ - ናብ ዕዮ ገዝና ክንምለስ።

ቀጻሊ ተራ ሙሉእ ህዝቢ ኤርትራ እንታይ ይኹን?

ከምቲ ዝተገልጸ ዉሕስ ፍቕርን ስኒትን እቲ ህዝቢ ጥራሕዩ። መንግስታትና እንተደልዩም ከፋቕሩና እንተዘይደልዩም ከባእሱና፡ እንተፈትዮም ኣብ ጎደናታት ከሳዕስዑና ኣንተጸሊኡም ኣብ ድፋዕ ከንብሩና፡ እሞ ብዘይተሓታትነት ኩሉሳዕ ሰዓርቲ ኮይኖም ክወጹ ከነፍቅድ ኣይግባእን። ከምቲ ንፍቕርን ንሰላምን ኣብ ኣደባባይ ወጺእና ዝገለጽናዮ ነቲ ክሳብ ሕጂ ኣንቃዕሪርና ንሪኣን ብሃንቀውታ ንጽብዮን ናይ ሰብኣውን ደሞክራሲያውን ጠለባትና ኣውን ከምኡ ኣብ ኣደባባይ ወጺእና ክንሓተሉ ዝግባእ እዩ። ዓለም ዘደነቐ ጅግንነት ዝሰርሐ ህዝቢ ኤርትራ ነቶም ናብዚ ወሪዱዎ ዘሎ ድሕረትን ድኽነትን ዘብጽሕዎ ሓለፍቲ ህግደፍ ክውድስ ኣየጸብቐሉን እዩ። ጅግና ህዝቢ ኤርትራ ኣብ ጎደና ወጺኡ ከጣቕዕ ጥራሕ ዘይኮነስ ከም ወትሩ እምቢ ንዓመጽ እወ ንፍትሒ ኢሉ ክጭድር ይግባእ። ደጊም ምስ ኢትዮጵያ ዘሰሓሕብ ዝነበረ ጉዳይ ዶብ ተሰጊሩ ኣብ ነፈርቲ ምብራርን ምስ ስድራቤትካ ኣብ ጎደናታት ኣስመራን ኣዲስ ኣበባን ሸናዕ ምባል ካብ ተጀመረ እቶም ንልዕሊ ዓሰርተ ዓመታት ብረት ተሓንጊጦም ኣብ ጎዳጉዲ ሰፊሮም ዘለዉን፡ ጊሎት ጀነራላት ኮይኖም ዘለዉን ናብ ገዝኡም ይመለሱ፡ ሓዳሮም ይግበሩ፡ ንዝኣረጉ ወለዶም ይጠውሩ፡ ናብ ዝደለይዎ ዓውደ ስራሓት ተዋፊሮም ብሰላም ወፊሮም ይእተዉ ዝብል ጠለባት ሕጂ ክጅመር ይግባእ። እዚ ጥራሕ ኣይኮነን ዝተኣስሩ ደቅና ይፈትሑ ዝተሰደዱ ይመለሱ ክብል ኣውን ይግባእ። ዶ/ ኣቢይ ከየስተውዓለሉ ሓሊፉ ዘይንብሎ ሓቂ እንተሎ ኣብ ኣስመራ ከምቲ ኣብ ኣዲስ ኣበባን ኣብ ካልእ ከተማታትን ዝሪኦ ዝነበረ ሓቂ-ሓቂ ዝጨኑ መንእሰይ ዘይኮነስ ኣንስቲ ዝበዘሓኦ፡ ካብቶም ሚኒስተራት ኤርትራ ጀሚርካ ኣብ ጎደናታት ዝነበሩ ድማ ብዕድመ ዝደፍኡ ሽማግሌታት ወይ ገና ሳዋ ናይ ምውፋር ዕድመ ዘይኣኸሉ ህጻውንቲ ምንባሮም እዩ። ሓቂ ሓቂ ዝጨኑ መንእሰይ ኤርትራዊ ግን ፈቕዶ ድፋዓት ድከቱ ይሰቲ ኣሎ። እቲ ይኣኸለኒ ዝበለ ድማ ኣብ ትግራይን ኣብ ዓፋርን ከምኡውን ኣብ ሱዳንን መደበር ስደተኛታት እዩ ዘሎ። እቲ ኣርሒቐ ዝተሰደደ ኣሞ ክንደይ ኢልካ ክቐጸር። እዚ ኩሉ ስደተኛ ከይተመልሰ ድማ ኤርትራና ናይቶም መተካእታ መራሕቲ ከየጥረዩ ዝሓልፉ ዘለዉ ሽማግሌታት ህግደፍ ኮይና ጥራሕ እያ ትተርፍ።

ዝኾነ ኮይኑ እቲ ቀዳማይ ጽልግልግ ተጋሊሁ ናብ ምዕቡል ቃልሲ ክንሰጋገረሉ ንኸእል ዕድላት ይመጽእ ኣሎ። ቃልሲ ካብቲ ወድዓዊ ኩነታት ናይቲ ህዝቢ ስለ ዝነቅል እዚ ዝቀላቀል ዘሎ ሰላም እንተቐጸሉ ንህዝብናን ንደንበ ተቐውሞን ዓቢ ደራሺ ኩነታት ምዃኑ ምዝንጋዕ ኣይግባእን። ብመንገዱ ሰላም ኣቢሉ ህዝብና ማሕበራውን ቁጠባውን ዓቕምታቱ ክብ ክብል ከምዝኸእል ትጽቢት ንገብረሉ ኢና። ማሕበረ-ቁጠባውን ፖለቲካውን ጠለባት ናይ ዝኾነ ህዝቢ ድማ ደረት የብሉን። እኳ ደኣስ ካብታ ናይ መጀመርታ ማሕለኻ ናይ ድኸነት እንተወጸእካ (ተጽልለሉ ዝላ እንተረኺብካ፡ ከይተሸገርካ ዕለታዊ ምግብኻ ትረኽበሉ ኩነታት እንተፈጠርካ) ድሕሪኡ ዘሎ ጠለባት ቅልጡፍን ዓቢይትን እዩ ዝኸውን። መዓልቲ መዓልቲ ንቐጽ ባኒ ክትረከብ ኣብ መስርዕ ተሕልፎ እንተኮንካ ግን ኩነትኡ ዘሎ ሰብኣውን ደሞክራሲያውን ጠለባት ናይ እዋኑ ኣጀንዳኻ ክኸውን የጸግመካ እዩ። ሓንጎብ እንተተበገሰካ ጥራሕኻ - ዘለኒ የብለይን - ዝኸስሮ የብለይን - ኢልካ ሕራኒ ትፈጥር።

ስለዚ ናይ ግዜ ሕቶ ጥራሕ እዩምበር ህዝቢ ኤርትራ እዛ ቀዳመይቲ ናይ ሰላም ግድል ምስ ፈትሐ ናብ ልዕሊኡ ዘሎ ሰብኣውን ደሞክራሲያውን ሕቶታት ክሰጋገር ከምዝኸእል ዘጠራጥር ኣይኮነን። ግን ዝኣልዮ ይደሊ ዝመርሖ ይደሊ ኩኖ ተራ ናይ ስልጣን ምቅይያር ዝረኣ ህዝባውን ደሞክራሲያውን መስመራት ዝግጠቐ ሓይሊ ከለሊ ወይ ክፈጥር ንጽባሕ ዘይበሃሎ ሕጹጽ ዕማም ጌርካ ክውሰድ ይግባእ።

ተራ ደንበ ተቐውሞ

ንመንግስቲ ኤርትራ ዝቃወሙ ውድባት ኣብ ኤርትራ ፍትሕን ደሞክራሲን ስለ ዘየለ ዝተበገሱ እምበር ኣብ ኢትዮጵያ ምንቅስቃስ ስለ ዝተፈቐደ ዝተበገሱ ዝተፈጥሩ ኣይኮኑን። ኣብ ኤርትራ ንርእይቶኻ ብሰላም ናይ ምግላጽ መሰል ከቢሩ እንተዝነበር ካብ ሃገሩ ወጺኡ ብዛዕባ ሃገሩ ክዛረብ ዝመርጽ ሰብ ኣይምተረኽበን ኔሩ። ከምኡ ኮይኑ ክሳብ ዝቀጸለ ድማ መልክዑን ኣገባቡን ጥራሕ ደኣዩ ዝቀያየር እምበር ጸረ ፍትሕን ደሞክራሲን ስርዓት ክሳብ ዝሃለወ ንፍትሕን ንደሞክራሲን ዝካየድ ቃልሲ ደው ዝብል ኣይኮነን። ስለዚ እቶም በዚ ከምዚ ዝበለ ናይ መቀያየሮ ዘመን ዘይሓለፍኩም ተቐለስቲ ድንብርጽ ኣይበልኩም። ብዛዕባ ተመኩሮ ተመሳሳሊ ኣቲናዮ ዘለና መድረኽ ናይ ርሑቕ ሃገራት መጽሓፍቲ ምንባብ ኣየድልን እዩ። እዞም ክሳብ ሕጂ ኣብ ቃልሲ ዘለዉ ኣካላት ድሕሪ ነጻነት ዘጋጠሞም ኩነታት ካብዚ ንኣትዎ ዘለና መድረኽ እንተዘይከፈኡ ካብዚ ዝሓይሽ ኣይነበረን። ተሰጊሩ ከኣ። ሽዑ ዘጋጠመ ክሳብታት ዳግማይ ከይረኣ ግን ውድባት ተጠርኒፎም ዝሓለፉ ናይ ቀሚሽ ኣደይ ሓንባሊን ዝግይነቱ ፍልልያት ንጎድኒ ገዲፎም ምእንቲ ህላወኡምን መጻኢ ብሩህ ዕድል ህዝቢ ኤርትራን ሰናይ ጉርብትናን ኢሂን ምሂን ክበሃሃሉ ኣለዎም። ሎሚ ካልእሲ ይትረፍ ብሓደ ኣካል ተወኪልና ቅድም ቀዳድም ንህዝብና ካብኡ ቀጸሉ ንፈተወትናን ናይ ዞባናን ኣህጉራዊ ትካላትን ብሓደ ቃል ነስምዓሉ መድረኽ ክንፈጥር ይግባእ። በበይንና ኮይንና ከነስምዕ ከምዘይንክእል ረብራብና ዝገደፍናዮ እዩ። ንሓቢርካ ምስራሕ ዝዕላምኡ መስርሕ ድማ ንሶም ናባይ ይምጽኡ ዝብል ትዕቢት ወጊድና ናይ ሓባር ዕማም ሓንጻጽና ኩልና ናብቲ ዕማም ንውረድ። ኣብ መንጎኡም ኣሻሓት ህይወት ዘሕለፉ መንግስታት እናተሓቐቐፉ፡ ኣብ መንጎ ተቐለስቲ ውድባት ልዕሊ ጸርፊ ዘይከደ ባእሲ ሒዝና (ናይ ርሑቕ ታሪኻዊ ጎንጽታት ገዲፍካ) ተፈላሊና ክንቅጽል ኣይጽቡቕን። የገምተናዮ - የሕትተና እውን እዩ።

ዘላቂ ሰላምን ራህዋን ንህዝቢ ኤርትራን ኢትዮጵያን!

ዝኸርን ክብርን ነቶም ዝሓለፉ ዝወኣትና

ካብ ፈጻሚ ቤት ጽሕፈት ኤስደለ 09/ 07/2008